

Брыгады дабра

# ІДУЦЬ ТУДЫ, ДЗЕ НЕАБХОДНА ДАПАМОГА

Сёння ў свеце адзначаецца Сусветны дзень валанцёраў. У Беларусі валанцёрскі рух сканцэнтраваны ў асноўным у грамадскіх аб’яднаннях, якія дапамагаюць хворым у анкалагічных і псіхіятрычных дыспансерах, дамах-інтэрнатах і іншых медыцынскіх і сацыяльных установах.

Вялікую колькасць валанцёраў — 16 тысяч — аб’ядноўвае Беларускае таварыства Чырвонага Крыжа. Другія Еўрапейскія гульні абслугоўвала 8,7 тысячы валанцёраў, пераважная большасць якіх — студэнты беларускіх ВНУ. Добраахвотнымі памочнікамі становяцца людзі самых розных прафесій — урачы, медсёстры, праграмісты, кіроўцы. І бескарысліва дапамагаюць у разнастайных сітуацыях: ад выратавання падчас прыродных і тэхнагенных надзвычайных сітуацый да прастай тэлефоннай размовы з адзінокімі пажылымі людзьмі, якім неабходна падтрымка.

— Тое, што беларусы вельмі спагадлівыя людзі і гатовыя адгукнуцца на чужую бяду, прадэманстравала катастрофа прыроднага характару — ураган Хаўер,

калі сотні нашых суайчыннікаў дапамагалі аўтамабілістам і іншым, хто трапіў пад удар стыхіі, — кажа **афіцыйны прадстаўнік Міністэрства па надзвычайных сітуацыях Віталь НАВІЦКІ**.

Валанцёры Чырвонага Крыжа кругласутачна дзяжурылі і дапамагалі людзям падчас пераправы цераз Прыпяць (мост праз раку, які звязваў Жыткавічы і Тураў, трэснуў 7 снежня 2017 года, рух па ім адкрыўся пасля рэканструкцыі амаль праз год). У палатках былі арганізаваны абагрэў, гарачы чай і харчаванне, псіхалагічная дапамога.

Часта валанцёрамі становяцца работнікі прадпрыемстваў. Прыклад гэтаму — кампанія «Кока-Кола Беўрыджыз Беларусь», супрацоўнікі якой з 2007 года ўдзельнічаюць у акцыі «Выратуем Ельню разам». Балотны масіў у Віцебскай вобласці — адзін з найбуйнейшых у Беларусі, яны выратоўвалі ад перасыхання праз устаноўку плацін. Спачатку каля 50 плацін пабудавалі ўручную, а з 2015 года прамысловым шляхам узвялі яшчэ 46, што дазваляе затрымаць ваду ва ўнікальным прыродным комплексе.

**Алена КРАВЕЦ.**

## Ёсць ідэя!

# ДАВАЙЦЕ СЯБРАВАЦЬ... КУЛЬТУРАМІ

Днямі кіраўнік Цэнтра культуры «Віцебск» Глеб ЛАПІЦКІ падзяліўся планамі правядзення шэрагу праектаў, у тым ліку конкурсу прыгажосці. Як дырэктар «Славянскага базару ў Віцебску» ён лічыць, што акрамя гэтага фестывалю можна праводзіць, няхай і менш маштабныя, але вельмі насычаныя мерапрыемствы міжнароднага ўзроўню.

Дні беларускай, рускай, латышскай, літоўскай, яўрэйскай, а таксама многіх іншых культур плануюць зладзіць у Віцебску ўжо налета. І ёсць каму іх арганізаваць: пры Цэнтры культуры «Віцебск» пачынаючы з 2003 года функцыянуе Цэнтр нацыянальных культур. Цяпер дзейнасць гэтай структуры актывізуецца, тым больш што прыйшла новая каманда маладых і ініцыятыўных арганізатараў. Ужо праведзены пера-

мовы і абмеркаваны магчымасці супрацоўніцтва з дыпламатамі Латвіі, Індыі, Літвы, Эстоніі і іншых краін.

Асабліва чакаюць у Віцебску прадстаўнікоў культуры, бізнесу, улады з гарадоў-пабрацімаў — цесныя партнёрскія стасункі ў беларускага абласнога цэнтра наладжаны больш чым з 25 гарадамі.

Начальнік галоўнага ўпраўлення ідэалагічнай работы і па справах моладзі Віцебскага аблвыканкама **Генадзь ЯГОРАЎ** падкрэсліў, што з Цэнтрам культуры «Віцебск» вядзецца вельмі плённае супрацоўніцтва. Новыя ідэі, безумоўна, будуць мець падтрымку з боку кіраўніцтва выканаўчай улады абласнога ўзроўню. Тым больш што практыка паказвае: актывізацыя культурнага супрацоўніцтва — гэта і пачатак новага вітка ў развіцці партнёрства і па пытаннях турызму, прадпрымальніцтва, эканамічнай сферы ў цэлым.

Адзін з першых праанансаваных праектаў — конкурс пад рабочай назвай Miss International («Міс сяброўства» або «Міс садружнасць»). Але гэта не будзе конкурс прыгажосці ў класічным разуменні. Сярод іншага задумана, што ўдзельніцы — прадстаўніцы розных дыяспар — «пазнаёмяць» членаў журы з нацыянальнымі стравамі, фальклорнымі нумарамі, нацыянальнымі касцюмамі і г. д. Што цікава, суддзі ацэняць і актыўнасць тых, хто будзе «хварэць» за сваіх зямлячак. Адназначна конкурс правядуць напярэдадні Міжнароднага жаночага свята. Пакуль жа агучана: за тытулы змогуць памагацца дзяўчаты ва ўзросце да 25 гадоў. Але арганізатары не выключаюць, што неабходныя ўмовы для ўдзелу могуць быць зменены. Магчыма, з часам правядуць аналагічныя конкурсы сярод хлопцаў.

Сярод пляцовак, якія прапануюцца для прэзентацый краін і культур, ужо згаданы Летні амфітэатр.

**Аляксандр ПУКШАНСКІ.**

## Без дурману

# АНАЛІЗУЙЦЕ ГЭТА!

## Як высветліць, ці прымае дзіця наркатыкі

**Спецыялісты папярэджваюць: ужыванне наркотыкаў не мае ўзроставага цэнзу — прымаць іх некаторыя дзеці пачынаюць нават у дзесяць.**

Звяртаюцца ж па дапамогу непаўналетнія і іх бацькі, калі малым ужо мінула 16. Да гэтага часу ў асобных дзяцей ужо складаецца наркатычная залежнасць. За год адзін нарказалежны можа прыцягнуць у свой «чароўны свет» 10—12 сяброў.

Спрабуюць наркатыкі дзеці за кампанію, з цікавасці або проста таму, што ім няма чым заняцца. Заўважыць гэта бацькі могуць не адразу, а, калі здараецца, і занепакояцца, што нешта не так, то адмаўляюцца прызнаваць гэта. У выніку губляецца час, і выправіць становішча бывае амаль немагчыма. Таму нарколагі, псіхалагі, настаўнікі скіраваны на аднолькава актыўную работу як з малалетнімі залежнымі, так і з іх бацькамі. Апошнія, на жаль, часта не хочуць далучацца да дапамогі, маўляў, вы спецыялісты — вось і ратуйце, а я не хачу, не ўмею і не магу.

Між тым толькі самыя блізкія людзі могуць першыя заўважыць праблему, і вельмі важна ўбачыць самую першую спробу.

— Калі ад дзіцяці не пахне алкаголем, але яно відавочна паводзіць сябе неадэкватна — гэта трывожны званок бацькам. Самы надзейны шлях праверыць, ці прымае малое наркатыкі, — здаць мачу, і рабіць гэта трэба тэрмінова, а не праз дзень-другі, — раіць **Людміла ШПАКОЎСКАЯ, загадчык падлеткавага аддзялення Гарадскога клінічнага наркалагічнага дыспансера**. — Пры гэтым лепш, калі дзіця не здагадваецца, што яго правяраюць. Можна, напрыклад, сказаць, што з паліклінікі званілі, прасілі здаць аналізы. А самі завязіце аналіз на даследаванне (платнае) у дыспансер, дзе працуюць кругласутачна і ананімна.

Іншы шлях — прыйсці з аналізам на прыём да нарколага (таксама ананімна) і раскажаць аб праблеме. Урач сам завязе аналіз у дыспансер, і бацькам гэта абдызецца бясплатна. А пасля нарколаг яшчэ пракансультуе пра вынікі даследавання.

У аптэках таксама павінны быць тэсты на вызначэнне наркотыкаў: марыхуаны, псіхастымулятараў і опіумных рэчываў. Аднак галоўнае для бацькоў не вызначыць, што менавіта прымае дзіця, а ці робіць яно гэта ў прыкрыцце. Выкарыстоўваюць тэсты таксама праз мачу. Тое, што цяпер ужываюць падлеткі, выводзіцца з арганізма хутка, так што правяраць трэба тэрмінова, па «свежых слядах».

**Ірына СІДАРОК.**

## Ну і ну!

# ХУЛІГАН ПАБІЎ ДОКТАРА І ПАПСАВАЎ АБСТАЛЯВАННЕ

У вёсцы Пагранічная Камянецкага раёна прыйшла машына для планавага правядзення флюараграфіі. Людзі паступова падыходзілі, запісваліся на працэдуру абавязковага для кожнага даследавання органаў грудной клеткі.

Бліжэй да абеду каля перасоўнага рэнтген-кабінета з’явіўся неспакойны наведвальнік. Спачатку ён прайшоў флюараграфію, а потым паспрабаваў нахабна заляцацца да медсястры, якая запісвала пацыентаў. У нейкі момант доктар паклікаў яе ў рэнтген-кабінет. Але зламанысік, замест таго каб адступіцца, накінуўся на ўрача з кулакамі, стаў біць яго, рваць халат. Тады хулігана змаглі адцягнуць прысутныя, а доктар тым часам зайшоў у кабінет і зачыніўся там. Але ж злыдзень пачаў біць рукамі і нагамі аўтамабіль, папсаваў электраабсталяванне.

Як паведаміла супрацоўніца Брэсцкага абласнога ўпраўлення УУС Аляксандра ЗАХАРАВА, нарад міліцыі прыбыў на выклік у Пагранічную і затрымаў 43-гадовага дэбашыра. Заведзена крымінальная справа. Яму пагражае да трох гадоў пазбаўлення волі.

Святлана ЯСКЕВІЧ.

# НЕ ХАЦЕЎ НА РАБОТУ — «ЗАМІНІРАВАЎ» ЗАВОД

Увечары ў аператыўна-дзяжурную службу Баранавіцкага ГАУС паступіла паведамленне аб тым, што замініраваны завод «Атлант».

На месца здарэння неадкладна выбылі следча-аператыўная і сапёрна-піратэхнічная групы, МНС, брыгада хуткай дапамогі. Было эвакуіравана 150 чалавек. У ходзе абследавання прадпрыемства спецыялістамі наяўнасць небяспечных прадметаў не выяўлена. Праз дзве гадзіны пасля паведамлення аб мініраванні работа завода была адноўлена.

Праваахоўнікамі ўстаноўлена, што званок у міліцыю паступіў з тэлефона, які знаходзіцца ў адной з кватэр у Баранавічах. Тэлефанаваў 43-гадовы мужчына, які з’яўляецца рабочым названага завода. Ён быў затрыманы па месцы жыхарства. Медыцынскім аглядам устаноўлена наяўнасць алкаголю ў выдыханым ім паветры ў канцэнтрацыі 1,8 праміле. Як патлумачыў падазраваны, прычына яго ўчынку — нежаданне ісці на работу.

**Сяргей РАСОЛЬКА.**



## ШТО Ё СВЕЦЕ РОБІЦЦА

### КНДР папярэдзіла ЗША аб падрыхтоўцы для іх «падарунка да Каляд»



З такой заявай выступіў першы намеснік кіраўніка МЗС КНДР Ры Тхэ Сон, абвінаваціўшы ЗША ў зацягванні перагавораў па дэнуклеарызацыі і ў выкарыстанні амерыканскімі палітыкамі гэтых перагавораў у сваіх мэтах. Паўднёвакарэйскае інфармагенцтва Yonhap трактуе словы намесніка міністра як пагрозу аднавіць выпрабаванні ядзернай зброі і міжкантынентальных балістычных ракет у выпадку, калі ЗША не вылучаць новых прапаноў па перагаворах з КНДР да канца года. Праз некалькі гадзін пасля заяў Ры Тхэ Сона спецпрадстаўнік ЗША па Паўночнай Карэі Стывен Біган запэўніў, што Вашынгтон не мае намеру адмаўляцца ад перагавораў з Пхеньянам па праблеме ядзернага раззбраення, перадала Yonhap.

### У Японіі арыштаваны адзін з верхаходаў якудза

Японская паліцыя арыштавала аднаго з кіраўнікоў групыкі якудза «Кобе Ямагуці-гумі» па падазрэнні ў спробе забойства баевіка злачыннага аб’яднання, якое супернічае з імі. Па звестках следства, паведаміў тэлеканал NHK, 60-гадовы Хіродзі Накату спрабаваў застрэліць з рэвальвера прафесійнага гангстара, які атрымаў сур’ёзныя раненні. Інцыдэнт адбыўся на адной з вуліц партовага горада Кобе, дзе рэгулярна здараюцца сутычкі паміж варагуючымі

кланамі якудза. Бандыцкія міжусобицы разгарнуліся пасля таго, як у верасні 2015 года ад галоўнага ў Японіі гангстарскага сіндыката «Ямагуці-гумі» адкалолася досыць вялікая частка яго членаў, якія арганізавалі самастойнае аб’яднанне «Кобе Ямагуці-гумі» колькасцю каля трох тысяч чалавек. Кожная з гэтых груповак прэтэндуе на лідарства ў горадзе Кобе і на ўсім паўднёвым захадзе галоўнага японскага вострава Хансю. Колькасць «Ямагуці-гумі», па звестках паліцыі, цяпер складае каля дзевяці з паловай тысяч чалавек.

### Улады Самоа ўвялі рэжым надзвычайнага становішча з-за эпідэміі адру

Урад Самоа ўвёў рэжым надзвычайнага становішча ў краіне з-за эпідэміі адру, паведаміла выданне Samoa Global News са спасылкай на рэліз сакратарыята Кабінета міністраў. Колькасць ахвяр на Самоа дасягнула 60 чалавек, усяго зафіксавана больш за чатыры тысячы выпадкаў захворвання, паведамляе ўрад краіны. Паводле прэс-рэліза сакратарыята кабміна, усе прыватныя і дзяржаўныя ўстановы і прадпрыемствы павінны быць закрыты. Пры гэтым падчас надзвычайнага становішча дазваляецца працаваць толькі бальніцам, моргам, паліцыі, пажарным і іншым аператыўным ведамствам. Улады падкрэслілі, што ўсе грамадзяне павінны чакаць вакцынацыі па месцы жыхарства. Ужо прышчэпленыя абавязаныя паведаміць асабістыя звесткі і дату правядзення вакцынацыі для ўнясення ў базу. Падчас масавай вакцынацыі прышчэпкі супраць адру ўдалося зрабіць 58 тысячам мясцовых жыхароў. Усё насельніцтва вострава складае каля 200 тысяч чалавек.

